



## ബിലീവേഴ്സ് ഈസ്റ്റേൺ ചർച്ച്

സിനഡ് സെക്രട്ടറിയറ്റ്, സെന്റ് തോമസ് കമ്മ്യൂണിറ്റി, തിരുവല്ല, കേരളം, ഇൻഡ്യ

### ഇടയലേഖനം

March 2023

**ബിലീവേഴ്സ് ഈസ്റ്റേൺ ചർച്ചിലെ എല്ലാ ആർച്ചുബിഷപ്പുമാർക്കും, തിരുമേനിമാർക്കും, വൈദികർ, ശെമ്മാശന്മാർ, സുവിശേഷകർ, സിസ്റ്റേഴ്സ് ഓഫ് കംപാഷൻ എന്നിവർക്കും ലോകമെമ്പാടുമുള്ള എല്ലാ സഭയുടെ വിശ്വസ്തർക്കും**

**പിതാവിന്റെയും പുത്രന്റെയും പരിശുദ്ധ റൂഹായുടെയും നാമത്തിൽ അനുഗ്രഹങ്ങളും വാഴ്ചകളും.**

എന്റെ വാത്സല്യമുള്ളവരേ,

പരിശുദ്ധ നോമ്പ് സഭയെ സംബന്ധിച്ചിടത്തോളം യേശുവിന്റെ മരണ പുനരുത്ഥാനങ്ങളോടും കുരിശിനോടൊപ്പമുള്ള ഒരു സുപ്രധാനമായ ഒരു യാത്രയാണ്. ഏപ്രിൽ 3 മുതൽ 9 ഈസ്റ്റർ വരെ നോമ്പിന്റെ അവസാന സമയമായ 'കഷ്ടാനുഭവ ആഴ്ച' യിലേക്ക് നാം അടുത്തുവന്നിരിക്കുകയാണ്. ഈ നോമ്പിലെ ഉപവാസത്തിലൂടെയും പ്രാർത്ഥനയിലൂടെയും നിങ്ങൾ എല്ലാവരും അനുഗ്രഹീതരാകണമെന്നും ചുറ്റുമുള്ളവർക്ക് ക്രിസ്തുവിന്റെ പ്രതിനിധികളായി നിലനിൽക്കുവാൻ കഴിയണമെന്നും ഞാൻ ഹൃദയംഗമായി പ്രാർത്ഥിക്കുന്നു. വിശുദ്ധവാരത്തിലേക്കു നാം പ്രവേശിക്കുമ്പോൾ നിങ്ങളെ ചില കാര്യങ്ങൾ ഞാൻ ഓർമ്മപ്പെടുത്തിക്കൊള്ളട്ടെ!

**ഒന്ന്:** ഈ കഷ്ടാനുഭവ ആഴ്ചയിലെ ഓരോ ശുശ്രൂഷകളിലും കൃത്യമായി പങ്കുചേരുവാനുള്ള ഒരു തീരുമാനവും തിരഞ്ഞെടുപ്പും നിങ്ങൾ നടത്തണം. ഉയിർപ്പിന്റെ ഞായറാഴ്ച കർത്താവിന്റെ ഉയിർത്തെഴുന്നേൽപ്പിനെ ആഘോഷമാക്കുന്നതിന്റെ ഭാഗമായി വിശുദ്ധ കുർബാന സ്വീകരിച്ച് 'ക്രിസ്തു ഉയിർത്തെഴുന്നേറ്റു' എന്ന് സന്തോഷത്തോടെയും ആത്മനിർവൃതിയോടെയും പ്രഖ്യാപിക്കണം.

**രണ്ട്:** ഈ ഉയിർപ്പിന്റെ സന്ദേശം മറ്റുള്ളവരിലേക്ക് തുടർച്ചയായി പങ്കുവെയ്ക്കുകയും, അത് ആന്തരിക സൗഖ്യവും വീണ്ടെടുപ്പും നൽകുമെന്നും മറ്റുള്ളവരെ ബോധ്യപ്പെടുത്തുകയും ചെയ്യുക. ഇതാണ് വിശുദ്ധ പൗലോസ് ശ്ലീഹാ 1 കൊരിന്ത്യർ 15:3-4 വാക്യങ്ങളിലൂടെ നമുക്ക് വെളിപ്പെടുത്തുകയും ബോധ്യപ്പെടുത്തിത്തരുകയും ചെയ്തത്. "ക്രിസ്തു നമ്മുടെ പാപങ്ങൾക്കുവേണ്ടി തിരുവെഴുത്തുകളിൽപ്രകാരം മരിച്ചു അടക്കപ്പെട്ടു തിരുവെഴുത്തുകളിൽപ്രകാരം മൂന്നാംനാൾ ഉയിർത്തെഴുന്നേറ്റു." സമൂഹത്തിൽ രോഗികളെ കരുതുവാനും ദുഃഖത്തിലിരിക്കുന്നവരെ ആശ്വസിപ്പിക്കുവാനും നമ്മുടെ വാക്കുകളിലൂടെയും ദയാപൂർണ്ണമായ പ്രവർത്തനങ്ങളിലൂടെയും ഓരോ ദിവസവും അവർക്ക് കൈത്താങ്ങാകുവാനും നാം ശ്രമിക്കണം.

**മൂന്ന്:** നിങ്ങളുടെ ഭവനങ്ങളിലോ അടുത്ത വീടുകളിലോ ജോലി സ്ഥലങ്ങളിലോ പ്രയാസങ്ങളിലൂടെ കടന്നുപോകുന്ന വ്യക്തികളെ കണ്ടെത്തുകയും വിശുദ്ധ ആരാധനയ്ക്കായി അവരെ ദൈവാലയത്തിൽ കൊണ്ടുവന്ന് നിങ്ങളുടെ ഇടവകവികാരി അവർക്കുവേണ്ടി പ്രാർത്ഥിക്കുകയും ചെയ്യട്ടെ. ആ പ്രാർത്ഥനയിലൂടെ അവർ പ്രത്യാശയുള്ളവരും വീണ്ടെടുക്കപ്പെട്ടവരുമായി മാറട്ടെ! നിങ്ങളുടെ വൈദികനോടൊപ്പം നിങ്ങളും ദൈവികവാഗ്ദാനങ്ങളിൽ വിശ്വസിച്ചു പ്രാർത്ഥിക്കുക.

**നാല്:** ധാരാളം യുവാക്കളെ പരിശുദ്ധ സഭയുടെ വിശ്വസ്ത ശുശ്രൂഷകരായി ദൈവം ഉയിർത്തേണ്ടതിനായി സമയം വേർതിരിച്ച് പ്രാർത്ഥിക്കുക. വി.മത്തായി ശ്ലീഹായുടെ സുവിശേഷം 9:37-38 വാക്യങ്ങളിൽ കർത്താവ് നമ്മോട് പ്രാർത്ഥിക്കുവാൻ കല്പിച്ചിരിക്കുന്നത് ഇപ്രകാരമാണ്, “കൊയ്ത്ത് വളരെയുണ്ട് സത്യം, വേലക്കാരോ ചുരുക്കം. ആകയാൽ കൊയ്ത്തിന്റെ യജമാനനോട് കൊയ്ത്തിലേക്ക് വേലക്കാരെ അയയ്ക്കേണ്ടതിനു യാചിപ്പിൻ.” നമ്മുടെ കുഞ്ഞുങ്ങളെ ദൈവം വ്യക്തിപരമായി വിളിക്കേണ്ടതിനായും ജീവിതത്തിലെ ഏറ്റവും മഹനീയമായ ശുശ്രൂഷയായി ഇതിനെ കണ്ട് അവർ കർത്താവിന്റെ വിളി കേൾക്കേണ്ടതിനായും കുഞ്ഞുങ്ങൾക്കായി പ്രാർത്ഥിക്കും എന്ന് നാം തീരുമാനിക്കുക.

**അഞ്ച്:** നമ്മുടെ പ്രത്യാശയുടെ അടിസ്ഥാനശിലയെന്നത് മരണത്തിനും, കല്ലറയ്ക്കും അപ്പുറത്ത് ഉയിർത്തെഴുന്നേറ്റ ഒരു കർത്താവ് നമുക്കുണ്ട് എന്നതാണ്. ഉത്തരമില്ലാത്ത എല്ലാ ചോദ്യങ്ങൾക്കുമുള്ള ഏറ്റവും സുപ്രധാനമായ ഉത്തരവും അതു തന്നെയാണ്. അവിടുന്ന് ജീവിക്കുന്നതിനാൽ നാളെയെക്കുറിച്ച് നമുക്ക് ആകുലതകളില്ല. ധൈര്യത്തോടെയും പ്രത്യാശയോടെയും എന്തിനെയും തരണം ചെയ്യുവാൻ നമുക്ക് സാധിക്കും. യോഹന്നാൻ 14:19-ൽ പറയുന്നതുപോലെ, “ഞാൻ ജീവിക്കുന്നതുകൊണ്ട് നിങ്ങളും ജീവിക്കും.” അതുകൊണ്ടുതന്നെ ലജ്ജയില്ലാത്ത നമ്മുടെ പ്രത്യാശ ദൈവത്തിലർപ്പിക്കുകയും എല്ലാ പ്രതിസന്ധികളെയും പ്രത്യാശയോടെയും ക്രിയാത്മകമായ ചിന്തകളോടെയും നാം നേരിടുകയും വേണം.

ഈ യാത്രയിൽ നിങ്ങൾക്കുവേണ്ടി പ്രാർത്ഥിക്കുവാൻ ഞാനും നിങ്ങളോടൊപ്പമുണ്ട്. ഉയിർക്കപ്പെട്ടവനായ നമ്മുടെ കർത്താവ് യേശുക്രിസ്തുവിന്റെ കരുണയും കൃപയും നിങ്ങളോടൊല്ലാവരോടും കൂടെ ഉണ്ടായിരിക്കുമാറാകട്ടെ!

പരിശുദ്ധ സഭയിൽനിന്നും,

ക്രിസ്തുവിൽ നിങ്ങളുടെ പിതാവ്



✠ മോറാൻ മോർ അത്തനേഷ്യസ് യോഹാൻ പ്രഥമൻ മെത്രാപ്പോലീത്ത